

د علامه حبيبي د شلم تلين په مناسبت:

په شلمه سدي كې
د افغانستان هنر

۱۲۸۰ - ۱۳۵۲ ش / ۱۳۱۹ - ۱۳۹۴ ق

(۱۹۰۱ - ۱۹۷۳ م)

ليکوال

علامه عبدالحی حبيبي

د

ډاکټر خوشحال حبيبي او حبيب الله رفيع
په اهتمام

کتابشنه

د کتاب نوم: په شلمه سده کې د افغانستان هنر.

ليکوال: علامه عبدالحی حبيبي

ناشر: د علامه حبيبي د خپرونو مرکز.

د چاپ مهتمم: محمد نبي تدبير

کمپوز: محمد يوسف "ستانکزی"

د چاپ ځای: د احمد صنعتي مطبعه

د چاپ کال: ۱۳۸۳ هـ ش ۲۰۰۴ م

د چاپ شمېر: ۱۰۰۰ ټوکه

بِسْمِ اللَّهِ الرَّحْمَنِ الرَّحِيمِ

دعوت‌الدين ویکلی پولیتری په قلم لیکل شوی دی

فهرست

مخ	سرليک
لومړی	د لوی او بخښونکي خدای په نامه
۱	سرريزه
۳	خطاطي
۷	نقاشي او رسامي
۱۱	ندداري، پېښې
۱۷	ساز و آواز، اتڼ
۲۸	ودانۍ او معماري
۳۱	د کاليو صنعت
۳۳	مفروشات
۳۵	سنگتراشي او حکاکي
۳۷	مسگري او آهنگري
۳۹	ترکانې
۴۱	گاولې او خپلۍ جوړول
۴۲	سراجی
۴۳	کلالي
۴۵	زرگري
۴۶	دولتي تشبثات

د لوی او بخښونکي خدای په نامه

افغانستان یو لرغونی هېواد دی چې ژوند یې په دریوسره بېلو دورو کې مطالعه کېږي:

یوه تر تاریخ وړاندې دوره ده، چې غارمېشتو انسانانو ژوند پکې پیل کړی او له پنځوس زر کلونو وړاندې زمانې نه یې د خپلو ابتدایي صنایعو، هنرونو او کارونو نخښې راپاتې دي، دوی لومړی له ډبرو نه د ښکار او کار ډبر ابتدایي افزار جوړ کړي او کله یې چې د ژوند اړتیاوې پوره شوې نو بیا یې د خپلې استوګنې د غارونو پر دېوالونو ډبر ابتدایي انځورونه جوړ کړي چې د افغانستان په شمال کې یې په خپلوسمخو کې دنورو انځورونو ترڅنګ د انسان څېره هم د څرمېږي په بڼه جوړه کړې او همداسې یې ورو - ورو ډبرین، خاورین او بیا اوسپنیز لوبڼي او افزار جوړ کړي او صنایع او هنرونه یې په لومړنۍ بڼه رامنځ ته کړيدي.

دوهمه نیمه تاریخي، افسانوي یاد سرودونو دوره ده، دا دوره د افغانستان د ژوند داسې ځانگړې دوره ده چې د نورې نړۍ له ژوند نه بېله ده. په دې دوره کې لیک لاهه و پيدا شوی خو په آريانا کې ريشيانو (روحاني شاعرانو) د خپلو اخلاقي شعرونو په ویلو سره د خلکو لارښوونه کوله او په شفاهي توگه د روزنې او زده کړې دوره پیل شوې وه.

دریمه دوره د هېواد تاریخي دوره ده چې په دې دوره کې لیک را پیدا شوی و، مدبر پاچا یم یا جمشید د هېواد په لرغونې پلازمېنه بلخ کې دیوه پاخه آریایي تمدن بنسټ ایښی و او بیا وروسته سپین تمان زردبخت د ښې مننې، ښې وینې او ښې کړنې دین رامنځ ته کړ، بیا آریانا ته د سکندر په راتلو یوناني تمدن له آریایي تمدن سره غاړه غړی شو، تر هغې وروسته افغانستان ته بودايي دین راغی، ددې او د نورو پېښو او تجربو په نتیجه کې صنایعو او هنر وده وکړه خصوصاً د بودايي دین له راتلو سره په انځور کړی او مجسمه جوړولو کې د گندهارا د آرټ ځانگړی مکتب رامنځ ته شو او په افغانستان کې په زرگونو هنري آثار خلق او ابداع شول.

افغانستان ته د اسلام د سپیڅلي دین په راتلو د صنایعو او هنر په نړۍ کې نوې تجربې وشوې. ښکلي او ظریف صنایع دود شول خصوصاً د خطاطۍ، تذهیب، میناتور او صحافي فنونو او هنرونو ښه وده وکړه او فني ښکونه او مکتبونه رامنځ ته شول.

ارواښاد علامه عبدالحی حبیبي چې د هېواد نوښتگر لیکوال، سترگور موخر او پوه او پوخ عالم و د خپلو ژورو علمي او تاریخي

خپرونو په ترڅ کې د افغانستان پر صنایعو او هنر ګڼې خپرې کړې وې چې په دې لړ کې یې له مقالو او رسالو نه نیولې تر پښو کتابونو پورې کښلي وو، «هنر عهد تیموریان» داستاد داسې اثر و چې په لویه کچه او تر زرو زیات مخونه یې درلودل او هم یې وخت په وخت په دې برخه کې ګڼې مقالې او رسالې لیکلې دي.

په دې لړ کې د دوی په آثارو کې یوه درې رساله د «یادداشتها در تاریخ صنایع افغانستان» په نامه شته چې په ۱۳۴۳ کال د آریانا مجلې په پنځو ګڼو کې پر له پسې خپره شوې ده، په دې رساله کې د افغانستان په اسلامي دوره کې د خطاطۍ، نقاشۍ، مصوری، تذهیب، صحافی، فلزکاری، منسوجاتو، غالی او بدنې، ودانیو او ترکاڼۍ د صنایعو او هنرونو په باب مطالب لیکل شوي او ژوره خپړنه پرې شوې ده.

همدا راز د دوی په آثارو کې «په شلمه سده کې د افغانستان هنر» یوه پښتو قلمي رساله شته چې معاصره خطاطي، نقاشي او رسامي، نندارې او تياتر، ساز، اواز او اتڼي، ودانۍ او معمارۍ، د کاليو صنعت، مفروشات، سنگتراشي او حکاکي، مسګري او آهنگري، ترکاڼي، ګاولې او خپلۍ جوړول، سراجي، کلاکي، زرګري او په دې برخه کې دولتي تشبثات خپرې.

په دې رساله کې لوی استاد له ۱۲۸۰ تر ۱۳۵۲ کال پورې د افغانستان هنر خپرلی خو د لیکلو کال یې تر ۱۳۵۷ کال وروسته دی ځکه لومړنۍ مسوده یې د همدې کال د یوه چاپي کليز د پاڼو پر

شا کښلې او هم د ۱۳۵۹ کال یادونه لري او په دې توګه دا کوچنۍ خو موجز اثر دده د ژوند له وروستیو آثارو څخه شمیرلای شو.

په حقیقت کې دا دواړې رسالې په اسلامي دوره کې د افغانستان پر صنایعو او هنر رڼا اچوي، ددې صنایعو او هنرونو له ښو څخه مو خبروي او ددې ښکلو صنایعو صنعتکاران او هنرمندان راپېژني.

د علامه حبيبي د څېړنو مرکز چې د لوی استاد دآثارو د راټولولو او خپرولو دنده لري، له دې دواړو رسالو څخه هم د وړې وڅښلې او چاپ ته یې چمتو کړې چې په یو وخت خپرې شي او دافغانستان د صنایعو او هنر دمینځه والو تنده ماته کړي.

موږ به هڅه کوو چې د علامه حبيبي ټول ناچاپه او چاپي کتابونه او رسالې په ځانګړې ښه او ټولې مقالې یې په «زرمقالې/ هزار مقاله» نومي شل ټوکیز اثر او هم یې اشعار او افکار په بېلابېلو رسالو کې نشر کړو او هم دده دژوند او آثارو په باب لیکنې، څېړنې، مقالې او رسالې خپاره کړو.

ددې زیري په درکولو سره خپلې خبرې بس کوو او د لوی استاد د دې ظاهراً وړو خو په ارزښت کې لویو آثارو لوستلو ته مو رابولو!

په درنښت

دعلامه حبيبي د څېړنو مرکز

۱۳۸۳/۸/۱۷

سريزه

له لسمی سدی را پدې خوا د پنځلسمې سدی تر پایه د غزنویانو او غوریانو او تیموریانو په زمانو کې پنځه پېړۍ هنر دخلکو او مقتدرو فیوډالی کورنیو په غېږ کې روزل سوې او په پنځلسمه پېړۍ کې د هرات هنري مکتب دخپلې لوړتیا جگې څوکې ته رسېدلې و.

خطاطي، نقاشي، میناتور، کتابسازي، موسیقي او نور نفیس صنایع په گرده خراسان کې پاڅه سوي او هم عام سوي وو. په زرو هنرمندان او ماهر صنعت گران په هرات، مشهد، بخارا، سمرقند، بلخ او نورو ښارونو کې پخپل هنري خلاقیت بوخت وو.

له هغه وخته چې د هرات د تیموریانو لویه واکمني (شاهنشاهي) د پنځلسمې سدی په لومړۍ څلورمه کې وړانه سوه، نو د مملکت پراخه سیمه د بابر شاه دکورنۍ او دایران د صفویانو او د ماوراءالنهر د خانانو ترمنځ د جنگو او خانداني رقابتو او ډغرو میدان و، او

پخوانی مرکزیت یې له لاسه وتلی و، خلك له دغو مسلطو قواوو سره
مقابله ته ولاړ وو.

نولسمه سده په افغانستان کې داسې وخت دی، چې د احمد شاه
تر شاهنشهی وروسته د ملوکیت طوایف فساد شروع سو، اقتدار د
سدوزو له کورنۍ څخه د بارکزو محمد زو تېر ته انتقال کاوه او په
ټول مملکت کې له کشمیره او جیلم له غاړو تر هراته او آمو پورې
خانه جنگي نېستې وه، خلك د یوه فاسد نظام په منگولو کې خپل
کېدل او په داسې حال کې نه خلکو او نه دربار او نه د اقتدار
مرکزونو دا فرصت درلود چې هنر او پوهه پکې وروزل سي.

پر افغانستان د انگریزانو لومړی تجاوز (۱۸۳۹ - ۱۸۴۲) او
دوهمې لښکر کېنې (۱۸۷۸ - ۱۸۸۰) څلورېشت کاله د مملکت د
ظلم او وینو په لمن کې ونغاړه او کله چې په ۱۸۸۰ م امیر
عبدالرحمن د کابل پاچا کې سو، نو هنر هم پخپل ځبلي حالت کې و
او د زړو هنرونو بڅرکي لږ لږ په خلکو کې ځلېدل، چې دلته په لنډه
راوړل کیږي.

(۱)

خطاطي

د هرات د تیموریانو له زمانې څخه چې کوم هنر په افغانستان کې پاته و، یوه هم خطاطی وه، چې په څورلسمه سده کې یې په خراسان او ماوراءالنهر او ایران کې ډېره ترقي کړې وه، هم په کتیبو Epigraphy او هم په کتابو کې یې ډېر هنري ډولونه (سبکونه) موندلي وو، چې له هغو څخه نستعلیق، نسخ او ثلث په کتابو او کتیبو کې او شکست ډول په دفتری نوشتو کې شلم قرن ته رارسېدلي وو.

په افغانستان کې دنستعلیق دروش دوو ډولو ډیر رواج درلود: لومړی: دمیر عماد حسینی (مړ ۱۰۲۴ ق ۱۶۱۴ م) روش، چې دورونه یې گردې او کوچني وي.

دوهم: د مير عبدالرحمن هروي روش، چې د نونسم قرن په منځ کې راووت اود خط دورونه يې عموماً بيضوي وي او دغو دواړو روشونو پخپل منځ کې ځينې فني او تخنيکي فرقونه په اصول، ترکيب، کرسۍ، سطح، نسبت، صعود، تشمير، نزول، ارسال، دور کې سره درلودل. نو ځکه ځينې خطونه د ډېر قوت او شان او صفا او مزې خاوندان وو چې ليدونکي يې په ليدلو سره يو خوند او «مزه» موندله.

د نستعليق دغه وروستنی استاد ميرزا مير عبدالرحمن هروي، چې په هرات او کندهار او کابل کې اوسېدئ (مړ، هرات ۱۲۶۸، ۱۸۵۰م) د افغانستان د وروستنی خطاطی لوی استاد و، چې په هرات کې يې ډېر شاگردان لکه ملا محمد حسين، ميرزا نجف، بهرام خوانساری او ميرزا جان مستوفی وروزل او تر اوسه هم ځينې خطاطان دده تقليد کوي.

بل لوی خطاط چې په نستعليق کې يې دمير عماد او مير علي روش ژوندی کړئ، دقندهار د پنين له سيدانو څخه سيد عظامحمد حسيني دسيد تاج محمد زوی دسيد زمان لمسی دی، چې امير عبدالرحمن خان د خپل دربار خوشنويس په ۱۳۱۰ ق ۱۸۹۲ م مقرر کئ او په خفي نستعليق يې د تذکره الاولياء دوه ټوکه وليکل (د کابل د آرشیف کتابخانه) او په ۱۳۰۱ ش ۱۹۲۲ م په کابل کې وفات سو.

ددې عصر نور د خط مشهور استادان دادي:

۱. سردار غلام محمد طرزي د سردار رحمدل قندهاري زوی د شکسته خط لوی استاد او نقاش او شاعر (مړ په دمشق کې

۱۳۱۸ ق ۱۹۰۰ م).

۲. قاضي طلا محمد د قاضي محمد حسن پېښوري زوى (حدود ۱۸۹۰ م).
۳. محمد عمر بر دراني (مړ هرات ۱۹۱۲ م).
۴. ميرزا غلام قادر كاكړ د سراج الاخبار كاتب (حدود ۱۹۱۰ م).
۵. سيد مير مشواني شاعر، خطاط، نقاش (مړ هرات: ۱۹۱۴ م).
۶. ميرزا محمد جعفر قندهارى (مړ كابل ۱۳۰۶ ش ۱۹۲۷ م).
۷. ميرزا محمد يعقوب مخلص كابلې (مړ كابل ۱۳۰۱ ش ۱۹۲۲ م).
۸. حسن حلمي ترابزوني (په ۱۳۲۶ ق ۱۹۰۸ م په كابل كې د خطاطۍ او نقاشۍ او حكاكۍ دمكتب معلم و، (مړ كابل: ۱۳۰۲ ش ۱۹۲۳ م).
۹. شيخ محمد رضا خراساني د ډول ډول خطو ليكوال او غټ هنرمن (وروسته به هم ياد سي).
۱۰. تاجور سلطان بي بي جان خانم د عبدالقدوس خان اعتماد الدوله ماینه (مړه كابل ۱۳۱۸ ش ۱۹۳۹ م).
۱۱. سيد محمد عمر پيله كښ د مير عبدالرحمن هروي لمسی (مړ هرات ۱۹۲۸ م).
۱۲. ملا فيض محمد هزاره (مؤرخ اونستعليق نويس. (مړ كابل ۱۹۳۰ م).
۱۳. صوفي عبدالحميد د نصرالله باركزي قندهاري زوى (لوى خطاط او د صنايعو استاد، مړ كابل ۱۳۴۱ ش ۱۹۶۳ م).
۱۴. مولانا محمد اسحق زرین قلم (مړ كابل ۱۳۱۵ ش ۱۹۳۶ م).
۱۵. خليفه محمد حسين سلجوقي نستعليق نويس (مړ هرات ۱۳۳۸ ش ۱۹۵۹ م).

۱۶. میر آقا حسيني هروی دمير کاظم زوی دهرات نستعلیق نویس (مړه رات ۱۳۳۲ ش ۱۹۵۳ م).
۱۷. سيد محمد ايشان حسيني د سيد محمد اسماعيل زوی د ډول ډول خطو استاد (ژوندی).
۱۸. دده ورور سيد محمد داود حسيني د ډول ډول خطو استاد (مړه کابل ۱۳۵۷ ش ۱۹۵۷ م).
۱۹. عزيز الدين وکيلي پوپلزی د حاجی نظام الدين زوی (ژوندی هفت قلمي خطاط او نقاش او ماهر هنرمند او مورخ).
۲۰. محمد علي عطار هروي (ژوندی ماهر خطاط).
۲۱. فيض محمد زکريا (ژوندی، نستعلیق نویس).
۲۲. محمد ابراهيم خليل د فضل احمد زوی (ژوندی شکسته نویس).
۲۳. حسين وفا سلجوقی (ژوندی، خطاط).

ماخذ:

- فکری سلجوقی: خوشنویسان و هنرمندان ۱۰۸ د کابل طبع ۱۳۴۹ ش.
- پاینده محمد زهير: د افغانستان دمعارفو تاريخ ص ۷۹ کابل ۱۳۳۹ ش.
- د وزارت معارف نظامنامه ۴ کابل ۱۳۰۰ ش.
- عزيز الدين وکيلي: هنر خط در افغانستان. کابل ۱۳۴۲ ش.
- مجنون رفيقی هروی: رساله خط. کابل ۱۳۵۵ ش.
- يوه ډله بين المللی پوهان: د کتابو هنر په منځنۍ آسيا کې د يو نسکو له خوا خپور سوئ کتاب ۱۹۷۹ م لندن.

(۲)

نقاشي او رسامي

په شلم قرن کې د هرات د هنري مکتب ډېرې سپکې اغېزې په افغانستان کې پاته وې، ځينو هنرمندانو په شخصي ذوق نقاشي، رسامي کوله. په غزني، کابل او هرات کې ځينې هنرمند دکانداران وو، چې قلمدانونه، د لاس لکړې، رنگينې تختې او صندوقچې به يې په گلانو او ډول ډول رنگونو سره ښکلې جوړولې، خو رنگونه به کله پخواني اصيل معدني او کله به جوهرې مصنوعي وو.

د کتابو د وقايو او پاڼو او ځينو خطي قطعاتو په تزئين کې به هم کله کله د هرات، بخارا، ياکشمير د وروستني منياتور په تقليد ځينې پاڼې رنگين کېدلې. خو هغه قديم اصالت او ښکلا يې بایللي

د نقاشۍ په څانگو کې رنگ آميزي، تذهيب، منياتور، گلکاری، پر فلزاتو يا ډبرو نقاشي، دڅونو د ديوالو انځور کول، دکوټو د چت او دروازو نقاشي او په فلزي يا د لرگي په تختو بنکلول او مسطح کول رواج وو.

له وروستيو نقاشانو څخه يو ميرزا رضا هروي و، چې د امير شهنواز خان په امر يې د امير دوست محمد خان او سلطان احمد خان د جنگ صحنه کښلې ده (د هرات موزيم) بل دده شاگرد ميرزا باقر کابلي په هرات کې اوسېدئ، چې زوی يې استاد عبدالهم تکره رسام و، محمد عظيم ابکم هم د ميرزا رضا څخه نقاشي اورسامي زده کړې وه، چې ځينې رسمونه يې په سراج الاخبار کې چاپ سوي دي (مړ کابل د ۱۳۰۰ ق حدود ۱۸۸۲ م).

د ميرزا باقر نور شاگردان دادي: حاجي فخرالدين هروي (مړ هرات ۱۳۱۸ ش ۱۹۳۹ م).

ميرزا فقير د رضا ورور (مړ هرات ۱۳۰۴ ش ۱۹۲۵ م) ميرزا سکندر د رضا بل ورور (مړ هرات ۱۳۱۵ ش ۱۹۳۶ م).

تر استقلال بيا موندلو را وروسته چې په ۱۲۹۸ ش ۱۹۱۹ م د افغانستان مستقل دولت د امان الله خان او نورو پوهو آزاديخواهانو په لارښوونه تاسيس سو، په نوو اصلاحاتو کې د پوهنې او هنر روزنې ته هم يوه هڅه وسوه. په ۱۳۰۰ ش ۱۹۲۱ م د وزارت معارف لپاره يوه نظامنامه خپره سوه، چې ددغه وزارت د تدريساتو په څانگه کې يو د نفيسو صنايعو دمکتب مدیریت هم ومنل سو (ص ۴) او دغه مدیریت ته د صنايعو د روزنې وظيف و سپارل سوه، د ابتدايي او

رشدې مکتبو او دارالمعلمین په پروگرام کې تر لسم صنف پورې رسامي او لاسي چارې (صنایع یدي) داخل سوه او د رسامۍ د بشپړو زده کړو لپاره غلام محمد خان میمنه گي چې په رسامي کې یې مهارت درلود، جرمني ته واستول سو، چې هلته په نوي ډول خپل فن تکمیل کي.

په ۱۳۰۲ ش ۱۹۲۳ م چې دغه پروفیسر کابل ته راغی، نو دده په لارښوونه چې په برلین کې یې رسامي او رنگه لیتوگرافي ډېره ژر او په لوړه درجه زده کړې وه، د کابل په لندنۍ کوټۍ کې ((مکتب صنایع نفیسه)) جوړ سو، چې د رسامۍ، تزئین، رنگمالۍ، معماری، نجاری، حکاکۍ څانگې یې درلودې او په ۱۳۰۵ ش ۱۹۲۶ م له المانه څخه یوه رنگه مطبعه هم پر زیاته سوه، چې په همدغه کال دغه دستگاه وسوځله سوه.

د افغانستان تر اغتشاش وروسته په ۱۳۱۱ ش ۱۹۳۱ م بیرته دامکتب ژوندی سو، چې دخیاطۍ، بسته کاری، زرگری، مهندسۍ، غالی اویلو، لیتوگرافي، قالب سازی، نقاشۍ څانگې پکښې زیاتې سوې او څلور صنفه یې لرل. دغه مکتب په ۱۳۲۵ ش ۱۹۴۶ م تعطیل سو، چې وروسته یې په ۱۳۲۷ ش ۱۹۴۸ م ځای د تخنیک مکتب ونيو.

پروفیسر غلام محمد خان په رسامۍ او نقاشۍ کې ډېر شاگردان وروزل، څو چې په کابل کې د ۱۳۱۴ ش په قوس کې (= دسمبر ۱۹۳۵ م) وفات سو.

د شلم قرن په هنرمندانو کې شیخ محمد رضا خراسانی (خطاط، نقاش، عالم)، د خزاین السکوک او ریاض اللواح مولف لوی هنرمند و (مړ کابل ۱۳۲۰ ش ۱۹۴۱ م) چې په لومړي کتاب کې یې په ۱۹۰۷ م

د افغانستان اسلامي مسکوکات ولوستل او کټ مټ يې په دې کتاب کې رسم کړل. په رياض اللوح کې يې په ۱۹۰۸ د غزني د قبرو او بناوو نوشتې کټ مټ رانقل کړې (د کابل عکسي چاپ ۱۹۶۷ م).

ددې عصر بل هنرمن پروفيسر عبدالغفور برېشنا دى چې په ۱۳۰۵ ش ۱۹۲۶ م د رسامۍ او نقاشۍ د زده کړې لپاره برلن ته لېږل سوئ و، په ۱۳۰۸ ش ۱۹۲۹ م وطن ته راغى، ده په مکتب صنايع نفيسه او دولتي مطبعه کې ډېر شاگردان وروزل، چې غوث الدين رسام او غلام علي اميد، سيد جلال او نور ډېر هنرمندان له دغې ډلې څخه دي او د دوى په قلم ځينې رنگه يا تور مهم تابلوگان پاته دي. استاد برېشنا په ۲۶ جدى ۱۳۵۲ ش ۱۹۷۳ م په کابل کې ۶۶ کلن وفات سو.

په ۱۳۵۰ ش کال د اطلاعاتو او کلتور د وزارت په چوکاټ کې يو د هنر رياست جوړ سو، چې د مستظرفه صنايعو موسسه يې يوه برخه ده او اوس د غلام محمد ميمنه گي په نامه يادېږي. دغه رياست دندارو هنري کارونه هم پر مخ بيايي.

ماخذ:

- فکرى. خوش نويسان ۱۰۸.
- زهير: دمعارفو تاريخ ۷۹.
- وکيلي. هنر خط در افغانستان.
- دوزارت معارف نظامنامه ۴.

(۳)

ندارې، پېښې (تياتر)

له پخوا زمانو څخه په خراسان کې د تمثيل غوندې راز - راز پېښې او لوبې وې، چې په شاهي دربارو او د خلکو په بندارو او بزمو کې د ساتبرۍ او تفريح او عبرت يا خندا لپاره ښايي کېدې. په ښارو کې ټاکلې ډلې خلک او اداکاران (پېښندويان) د دغه کار د پاره وو او دوی به په اخترو او ښاديو او مېلمستيا وواو مېلو کې په ډول ډول د تمثيل صحنې جوړولې. په ځينو ځايو کې د محرمې ددهې په ورځو کې د امامانو د شهادت او ناورين قصې هم په تمثيلي حرکاتو سره ښکاره کول کېدې، چې د ترويجي د تمثيل يوه نمونه وه.

کله کله به په بازارو او گڼو ټولنو کې د قصه کوونکو او مداحانو ډلې ولاړې وې، ځينې ديني يا حماسي قصې لکه امير حمزه، ابو

مسلم خراساني، د پیغمبر (ص) د اصحابو او یارانو (رض) داستانونه به یې په بدني حرکاتو یاد لکړې او تبرزین په ښورولو تمثیل کول او په ترڼم به یې قصې بیانولې.

په کابل کې به دربار هم یو «مجلس آرا» درلود. دې سړي به ځینې د عیارانو او پخوانو پهلوانانو داستانونه، یوازې یا په ډله ییزه توګه تمثیل کول او کله به یې د شاهنامې داستانونه په حماسي لهجه او حرکاتو سره ښیل. دخلکو په ښارو او مېلو کې ځینې ممثلان (پېښندیان) هم وو، چې د هغه ښار یا کلي په ژبه یې ځینې حماسي یاد توکو او خندا یا عشقي داستانونه، پخپله اداکاری خلکو ته وربښل، چې د ۱۹۱۰ م په شاوخوا کې د کابل فقیر احمد مجلس آرا د ملا محمد حسن زوی (مړ، کابل ۱۹۰۶ م) د امیر په دربار کې مجلس آرا یې کوله، خپل داستانونه به یې د پند او عبرت په اشعارو تمامول او امیر ته یې نصیحت کاوه او کله به یې د کاکه ګانو (عیارانو) قصې یا خندوونکې پېښې عملاً تمثیل کولې.^(۱)

د کابل په زاړه ښار کې یوه محله وه، چې «کوچهء سادوها» یې بلله او دلته به دغسې قصه ګویان اوسېدل چې خلکو «جنگ نامه خوانان» هم بلل. له دغې ډلې څخه په شلم قرن کې ملا علي جان په «ملای سپید» مشهور و، چې پخپلو خبرو به یې خلک ژړول یا به یې خندول (مړ، کابل ۱۳۱۳ ش ۱۹۳۴ م) دده زوی ملا سخي دا د اولمسی یې اسدالله تر اوسه دغه پیښه ساتي. کاکه گل بچه آدم، دینو دارباز، محی الدین سراج، سردار غیاث هم د کابل ممثلان وو.

د شلمی سدی په لومړۍ نیمایي کې د قندهار دوی دا کارانو
ډلې مشهورې وې، چې ناټکيان يې بلل، د یوې ډلې مشر فراموز
ناټکي او د بلې دا حاجي کریم ناټکي و، دوی به د خپلو ډلو سره د
ناټک متحرکې صحنې هم په بازارو کې د شپې را ایستې ددغو ډلو
نوموړي اعضا سنگر او موسی وو.

د کابل د ښار د گذر گذري یوه ډله ممثلان د «سایین» په نامه
مشهور وو، چې له دغې ډلې څخه تر ۱۹۰۰م راوروسته «سایین
قناد» او دده شاگردانو به د کابل د ښادیو په ښارو کې ځینې دعبرت
یاخندا، یا تاریخي او پهلواني واقعي تمثيل کولې لکه: د دیو او
پري، د انگریزانو سره جنگ، د افغانستان د قومي ډلو اتحاد،
د عزیز او امید داستانونه. (۲)

* * *

تر ۱۹۲۰م راوروسته چې په وزارت معارف کې د «نمایشات
عرفاني» اداره د مولوي محمد حسین اورمر جالند هري په ریاست
جوړه سوه، نوبه یې په ځینو مجلسو او جشنو کې د تمثيل صحنې
جوړولې، چې لومړۍ پلا د «سردار جزیرهء جاوا» په نامه یوه ډرامه
د جلال آباد د کوکب په باغ او د لغمان په قلعه السراج کې په ۱۳۰۱
ش ۱۹۲۲م وښیله سوه او بیاد اسد په دوهمه ۱۳۰۲ ش ۱۹۲۳م د
استقلال په جشن کې د تیاتر صحنه راووته، چې پېښندویان (ادا
کاران) یې د معارفو شاگردان یا ماموران وو لکه: سرور گویا
اعتمادی، عبدالعزیز ناصري، حافظ نور محمد، علي محمد، سرور

صبا، عبدالاحمد عطايي، ميرزا عبدالله طويل، حسن جان ضيايي، محمد اکرم، مير کاظم هاشمي، مولوي غلام محمد معلم، فرخ افندي (مړ کابل ۱۳۵۶ ش ۱۹۷۷ م) صاحبدا د عکاس، عبدالجبار رسام، محمد حسين ضيايي، محمد سعيد بدخشي، محمد آصف مایل، قاري دوست محمد، سيد عبدالله، محمد کبير ضيايي.

د ډرامو ليکونکي يا ترجمه کوونکي: فيض محمد زکريا، صلاح الدين سلجوقي، حسن سليمي، بدري بيگ، علي افندي، ضيا همايون (هندي) حافظ نور محمد وو.

دوې نوې ډرامې لکه مادر وطن (د کاظم هاشمي پېښې) مسابقه، خواب و بيداري (د معارفو د شاگردانو پېښې) ۱۹۲۳ م د پغمان د تمثيل په صحنه کې وښلې سوې او بيا په ۱۹۲۴ م د پغمان په جشن کې د مجمع ملل او د مشرق د آزادۍ خواهانو يوه ډرامه او بله «صحبۍ هاي اخلاقي» پر صحنه ښکاره سوې.

د ۱۳۰۴ ش ۱۹۲۵ م په جشن کې د «بچه، بي پدر» او «تربيه، پدر» او «محاکمه، حکمرانان» او «فتح تهل» او «فتح اندلس» (د عبدالحق حامد ترک ليک او د سلطان احمد شيرزوي ترجمه) ډرامې وښلې سوې، خو چې په ۱۳۰۶ ش ۱۹۲۷ م د اوسنۍ آريانا په ليسه کې د «جهل را همينجا کشتند» او د «رفع حجاب» او «وصلت اجباري» ډرامې هم تمثيل سوې، چې په اکثرو دغو صحنو کې د موسيقي ډايرکتوران استاد قاسم يا استاد غلام حسين ناټکي وو. (۳)

په ۱۹۲۳ م د پغمان د ودانیو نظامنامه خپره سوه اود هغه ځای په عمومی باغ کې یوه ودانی د سینما تیاتر لپاره او د اولمپیک سر خلاصی جمنازیوم هم جوړ سو، چې د جشن د شپو لوړې یادې سوې ډرامې هلته ښکاره کېدې.

د افغانستان تر ارتجاعی اغتشاش وروسته دغه اقدامات د تمثیل د هنر لپاره سوي دي:

په ۱۳۳۴ ش ۱۹۵۵ م د سینما تیاتر او فلم لایحه خپره سوه.

په ۱۳۴۴ ش ۱۹۶۵ م د تیاتر د صحنې اساسنامه راووتله

په ۱۳۵۲ ش ۱۹۷۳ م د «افغان نندارې» په نامه یوه تمثیلي او سینمائي موسسه، د یوې لویې نمایشي ودانۍ سره، د کابل د چمن په سیمه کې جوړه سوه، چې افغاني اداکاران ځینې داستانونه پکې تمثیلوي اود اولیت په لحاظ دغه ډرامې مشهورې دي:

«مکن همشیره گریان» د محمد حیدر نisan منظومه ډرامه ۱۳۱۵ ش

۱۹۳۶ م.

«متخصص سالون» د رشید لطیفی لیک ۱۳۱۸ ش ۱۹۳۹ م.

«مردان پارو پامیزاد» د احمد علي کهزاد لیک ۱۳۱۸ ش ۱۹۳۹ م.

«عسکر جوان» د محمد عثمان صدقي لیک ۱۳۱۸ ش ۱۹۳۹ م.

«فرزندان آریانا او شاگرد کبابی» دوې ډرامې د عبدالرحمن پژواک

لیک ۱۳۱۹ ش ۱۹۴۰ م.

«عاطفه او پولیس ۱۰۲» دوې ډرامې د صدقي لیک ۱۳۲۲ ش

۱۹۴۳ م.

«میراث او دو صنعت کار» ډرامې د لطیفی لیک ۱۳۲۳ ش ۱۹۴۴ م.

«داماد» د ناصر مرغبت لیک ۱۳۲۳ ش ۱۹۴۴ م.

((کار بر اصل)) د عبدالروف بېنوا ليک ۱۳۲۳ ش ۱۹۴۴ م.

((للا ملنگ)) د عبدالغفور برېښنالیک ۱۳۲۳ ش ۱۹۴۴ م.

ددې دورې مشهور پېښندويان (ممثلان) دا دي: عبدالرشید جلیا، عبدالحمید جلیا، عبدالقیوم بې سډ، عبداللطیف نشاط، محمد اکبر نادام، عبدالرحمن بینا، نیک محمد قایل، احمد ضیا، محمد اکرم نقاش، شکیب، مونس، محمد جان، محمد نعیم فرحان، عبدالقادر فرخ، حبیبه عسکر، خورشید دجلاد لور، مزیده سرور د محمد قاسم لور.

اوس د اطلاعاتو او کلتور په وزارت کې یو خاص د کلتور ریاست هم سته، چې علاوه پر نورو هنري کارو د تمثیل هنر هم روزي او هر وخت په کابل او نورو ولایاتو کې په پښتو او دري ځینې ډرامې په صحنه کې خلکو ته ښيي.

ماخذ:

- (۱) برېښنا: قصه ها و افسانه ها ۷۷ کابل ۱۳۵۲ ش.
- یا ورسکې: سفارت روسیه تزاری بدریار امیر شیر علي خان ۵۳ کابل ۱۳۴۷ ش.
- غلام حضرت کوشان: آریانا مجله شماره ۳۱۸ قوس ۱۳۵۵ ش کابل. هنر تمثیل در افغانستان ۸ د کابل چاپ ۱۳۵۸ ش. ابراهیم خلیل: مزارات شهر کابل ۱۹۷ د کابل چاپ ۱۳۳۹ ش. امان افغان، کابل ۱۲ اسد ۱۳۰۲ ش.
- (۲) کوشان: هنر تمثیل تر ۱۳ مخ وروسته
- (۳) هنر تمثیل ۶۰

(۴)

ساز و آواز، اتني

د موسیقي او ترنم په هنر کې هم افغانستان، د فرهنگونو د سره
ګډېدلو سیمه وه او په شلمه سده کې موږ دلته د ساز و آواز او تنګ
تکور، درې مهم عناصر ټاکلای سواي:
لومړی: د خراساني ساز و آواز راپاته سوي عناصر.
دوهم: د هندي موسیقي سره مشترک عناصر.
درېم: خپل مقامي د پښتو او دري او نورو لهجو عوامي بدلې او
سازونه.

۱. د خراسان د موسیقي قدیم مقامات چې د غزنویانو او
غوریانو او تیموریانو د عصر خلکو روزلي وو او د بیهقي په قول به
«مطرب او قوال»^(۱) هغه په ساز و آواز کې سره را اوډل، تراوسه لاهم
لږ و ډېر په خلکو کې پاته دي. دغه مقامونه (راگونه) دوولس وو:

رهاوي، حسيني، راست، حجاز، بزرگ، کوچك، عراق، اصفهان، نوا، عشاق، زنگوله، بوسليك.

دغه هر مقام دوې شعبي (= راگني) درلودې، چې يوه به خيره (پست) او بله ډډه (بلند) وه او گرده شعبي چې د دغو دوولسو مقاماتو څخه جوړېدې (۲۴) دي او هره شعبه بيا نغمې لري او كه د يوې شعبي خيره او د بلې شعبي ډډ سره گډ سي، له هغه څخه ((آوازه)) جوړېږي. او دغه (۱۲) مقامونه او (۲۴) شعبي او (۶) آوازې خورا ډېرې څانگې هم لري، چې د موسيقي په كتابو كې شرح سوي دي.

۲. د اسلامي دورې د خراسان او بيا د افغانستان سيمې شرقاً له هنده سره نښتې وې او له دې پلوه يې ډېرې مدني او كلتوري اغېزې منلې دي.

دهند آريايي خلكو خو د خپل زاړه آريايي تمدن په پوهنه كې د يوناني موسيقي كلمې پر ځاى د سنگيت Sangita كلمه درلوده، چې د راگ RAGA او تال TALA او نريتیه Nritya يعنې مقام او اصول او رقص مجموعه وه او مهاديو (لوى معبود) يې د هغه واضع گانې. ځكه چې دده نوم سميشور Somesvara (= شيوا) هم و، نو گرده راگونه او راگني Ragini چې دده په هنري مكتب كې پاللي سوي و هغه يې سميشورمت S. Mata بلل او تر ده وروسته نور درې مكتبه هم را پيدا سوه، چې گرده سنگيت څلور مكتبه لري.

په هندي ژبو كې آهنگ او نغمې ته سُر SUR وايي، چې گرده اووه سُر دي:

لکه د طاوس ږغ.	SUR, KHADJA	(۱) کهرج (سُر)
لکه د پېپها ږغ (يوهندي مرغه)	RIKHBHA	(۲) رکهب
لکه د پسه ږغ	GANDHARA	(۳) گندهار
لکه د کلنگ ږغ (يو مرغه)	MADHYAMA	(۴) مدهم
لکه د کوبل ږغ (يوهندي مرغه)	PANCHAMA	(۵) پنچم
لکه د آس ششني.	DHAIVATA	(۶) دهیوت
لکه د فیل ږغ	NISHADA	(۷) نکهاد

له دغو اوونومو څخه يې لومړی توری را اخیستی دی:

((سو - ري - گه - مه - په - ده - ني)) = سرگم. او دغه نوسپتک Saptaka يعنې اووه اصله بولي، چې په ترتيب له اوله نری آواز (خير) شروع کېږي او بيا په تدريج تر اوومه پورې جگېږي، چې درې څير - منځنی - ډډ ږغونه يې گرام Grama (اصل) دی.

هندي سنگيت د بهرته BHARATA په قول - چې په لومړۍ ميلادی سده کې اوسېدی او دده مکتب بهرته مت بولي - شپږ راگه RAGA (مقام) دی، چې هر راگ پنځه راگني RAGINI (يعنې مایني) او اته پُتره PUTRA يعنی زامن او هر زوی یوه بهارجا BHARYA (ماینه) لري، او گرده (۹۰) کېږي. شپږ راگه دادي: ^(۲)

۱ بهیرون Bhairon	۱ راگ	+	۵ راگني	+	۸ پتر	+	۱ بهارجا	= ۱۵
۲ مالکوس Malakausa	//		//		//		//	
۳ هندول Hindola	//		//		//		//	
۴ سري راگ Sri Raga	//		//		!		//	
۵ میگه راگ Megh Raga	//		//		//		//	
۶ دپک راگ Dipaka Raga	//		//		//		//	

توله = ۹۰

په لوړ ډول د مملکت په غربي برخو کې خراساني سندرې او په شرقي پلو کې د پښتو سندرې له هندي راگونوسره ګډې ويلې کېدې. خو چې په شلمه پيړۍ کې په هند کې د اروپايي مدنيت او صنعت له خپرېدلو سره د ګرامافون او فلم صنعتونه رواج سوه او د هندي موسيقي سازونه (ټنګ ټکور) او رڼونه (راگونه) يې له لمر خاته څخه په ګرده افغانستان کې خپاره کړل او په افغاني دربارونو کې هم د هندي موسيقي راګونو په فارسي يا پښتو ژبور وراج وموند. مثلاً په ۱۸۸۱ م کال چې امير عبدالرحمن د کابل د علم گنج په باغ کې دخپلو زامنو د سنتي بنادي جوړه کړې وه. ^(۳) مولوی احمد جان ((تاجر)) قندهاری د دې جشن په توصيفي قصيده کې دواړه ډلې سازندگان يادوي:

يکطرف لوليان هند نژاد

جان فزا، از ترانه شیرين...

يکطرف نغمه های ايراني

داده دل را تسلي و تسکين..

د کابل د خرابات او د قندهار په توپخانه او مسليانو کې ځيني خاصې کورنۍ وې، چې د هندي موسيقي ويونکي او خپروونکي وو. لکه په کابل کې د استاد قاسم کورنۍ د هندي ساز استادان او استاد کام الدين او قربان علي د خراساني موسيقي استادان. او په قندهار کې د حکيم کاکو کورنۍ او په پېښور کې د عبدالقدير خان ربابي کورنۍ چې استاد پدير خان دده زوی مشهور سرينده نواز و، استاد بهرام خان په طبلة وهلوکې استاد، اکرم خان او سبز علي خان مشهور سندر غاړي وو، د هرات حيدرو شش تار په تکره ګوتو واهه.

پښتو سندرې:

اساساً خو په پښتو ژبه کې درې هنري مظاهر: شعر او موسيقي او رقص (اتنې) ډېر سره تړلي راغلي دي. د پښتو د عوامي منظوماتو جوړښت (سیستم) خو له قدیمه سیلابو ټونیک و، یعنې شاعرانو به دخپل نظم د ټوټو سیلاب او هجا Syllable + آهنگ یعنې تون Tone په لحاظ یو عروضی سیستم درلود، چې دمنظوماتو موزونیت Rhythm او تقارن Symmetry به یې دمحتوا او ترنم په ساتنه کې خوندي کول. یعنې شاعر آزادو، چې دخپل نظم ټوټې دهجاوو د شمېر په لحاظ داسې سره و اوږي، چې وزن او هم آهنگ Tonic ولری او په اتني (رقص) کې لاهم د انساني بدن له ښکلیو حرکاتو سره برابرې وي.

په پښتو منظوماتو کې د ظاهري جوړښت له پلوه تر اوسه له څلورو هجاوو څخه بیا تر شل سیلابي ټوټو (مسیرو) پورې اوولس (۱۷) بحرونه ضبط سوي دي، چې له دغو څخه تقریباً سل وزنه د آهنگ او ترنم په لحاظ را ایستل کېږي،^(۴) او ښايي چې په سوو نور وزنونه په پښتو سیلابو ټونیک سیستم کې وي، چې تر اوسه په بشپړه توګه لانه وي سره راټول سوي.

په پښتو عامی سندرو کې چې تراوسه بېخی لږ تر لیک و چاپ لاندې راغلي دي: بدله، کسرواله سپره بدله، لوبه (بگټی)، چاریتته، نیمکۍ (سروکۍ) رباعي، ناره، لنډۍ (ټپه) ترانه، غاړه، ږغ ګرده شمېرلې هجاوې او آهنگونه لري، چې د موسیقۍ له ټاکلو ډغونو او کله د اتني له خاصو حرکتونو سره سم وي.

د اتني اقسام گرده دموسيقي له لارو سره اړخ لگوي، او موزونې د «اتني نارې» لري. نو يوه ټوټه چې هم وزن لري او هم آهنگ، «خابنني» يا «لاره» يا «ږغ» يا «شان» بولي.

کله کله «سپرې بدلې» هم په خاصو خپلو آهنگونو په دسته جمعي ډول ويلې کېږي او د هرې بدلې مسرې (ټوټه) يو سړی په خواږه ږغ وايي، چې يوه مسرې خلاسه سي، نو يې کسر گرده په گډه تکرار وي.

د ښځو ايشله يوه ښځه کله د آهنگي نارو سره کوي او کله د نرو د اتني نارې يو سړی په لوړ خواږه ږغ وايي. د نقلو او قصو، عشقي يا حماسي نارې هم وزن او آهنگ لري، چې قصه کوونکي يې د قصې د نثري برخې په منځ کې پر خپلو ځايو باندې په موزونو آهنگي غاړو لولي.

اتنونه:

اتني هغه فردي يا دسته جمعي د بدن مرتب او ښکلي حرکات دي، چې په عربي رقص او په انگرېزي ډانس Dance ورته وايي. ځينې پښتانه دنرو اتني (گډا) او د ښځو دا (نڅا) بولي، چې په کندهار کې د ښځو اتني ته «ايشله Ishala» وايي. د پښتونخوا په ځېنې سيمو او د ږوب په ناوه کې کله کله د نرو او ښځو اتني په گډه کېږي، چې په کاکړو کې يې «کمره امی» يا گډه امی يا برگه امی او نور پښتانه يې «برگ اتني» بولي.

د اتني راز راز حرکتونه، سوکه سوکه - ياژر - ژر اوښتونه، د لاسو، سر، اوږو، ملا او پښو ښورونې ټول د اتني ډولونه سره بېلوي، لکه:

شالکی: د پښین اوږوب په ناوه کې، ورو ورو دوه قدمه پر مخ او دوه پر شا، چې کله غلی، اتنې هم بلل کېږي.
د یوې اوږې اتنې = یو اړخه اتنې: په شالکی شروع کېږي، بیا ورو ورو چټک سی.

د غبرگو اوږو اتنې = دوه اړخه اتنې: د یوې اوږې اتنې په پای کې، دغه ډېرې تودې او خورا چټکې بنورېدنې دي او دم هم خپل ډول په خورا درزا ژر ژر ورسره ډمبوي.

شاپاتري: د ږوب د خلکو اتنې دي، چې بې ډوله او سورنا، تشې غاړې پکې ویلې کېږي.

شین اتنې: د کاکړو په سیمو کې بې ډوله او سورنا خورا چټک اتنې، چې ورو ورو له شالکي څخه شروع سي، بیا د خورا مستی عروج او د غبرگو اوږو اتنې ته ورسېږي.

برگ اتنې = گډه امی = کمره امی: د ښځو او نرو گډه اتنې دي، چې لکه شین اتنې سوکه شروع سي، بیا نود مستی او غورځنگ لوړې څوکې ته ورسېږي.

طالبني اتنې: بې ډوله او سورنا تش په غږې او غومبر سره د طالبانو په بنډار کې اچول کېږي، چې یو بیرغ یې هم په منځ کې وي. درې قدمه پر شا او مخ ځي، ورو - ورو تودېږي.
درې پلنې: د کندهار او پښین ترمنځ رواج لري درې درې پله له ډاله او نارو سره کېږي.

له پښینه تر هرنايي د پښتونخوا په جنوبي سیمو کې څو ډوله اتڼونه سته چې لبه LBA یا لوبه یې بولی لکه:

خوره لبه: د هرنايي د ترينانو دوه قدمه ورو بې ډوله او سورنا اتنې.

هوم لبه: دوه قدمه سوکه اتنې د بدلو سره.

اړو يا لبه: د هرنايي د ترينانو اتنې د نارو سره.

خورکۍ لبه: د هرنايي د بنځو لږ چټک اتنې د بدلو سره.

دومړي لبه: د کاکړو د سنزر خيلو اتنې، د ډول او سريندې يا

چغکې سره.

ايشله: په کندهارکې د بنځو خاص اتنې دي، چې يوه يوه بنځه له

جمعيتته راوړي او په منځ کې رقص کوي، کله کله لنډې او کله د اتنې

غاړې او کله فکاهي خبرې ورسره وايي او که دغه اتنې په ګډه بنځې

وکي نو يې په جنوبي پښتونخوا کې شله Shila بولي.

ګلوبيا: د جنوبي پښتونخوا د بنځو اتنې د دريې او کسرونو او

ټوکو سره.

دمنگي اتنې: کله چې کليوالې نجلۍ منګۍ ګودر ته وږي، نو په

ګډه ورو ورو اتنې کوي او منګي ته راز راز حرکتونه ورکوي، عاشقانه

لنډې وايي، او مستې نارې کوي.

د اتنې د سرود آلات ډول، سورنا، سرينده، دريه، شپېلۍ، چغکه

دي او کله کله د لاسو پرک يا د ټوپک ډز يا چک چکې هم ښه برخه

پکې لري. ډول وهونکۍ ډم يا ډولچي د سورنا وهونکۍ سورنا چي

بولي، چې ډم د ډول په برخه ګرده اتنې اداره کوي. هغه څوک چې اتنې

کوي، اتنې چي، اتنې باس، ناڅگر، رخځي بلل کېږي، چې د ځوانانو

څنې غوړې او خپرې وي. کميس او پرتوګ اغوندي، ملا په رنگه

دسمال تړي، په لاسو کې يې رنگه دسملونه وي، بنځې چې ايشله

کوي، سپک پرونی او فاخر کالي اغوندي او کله پایزیب هم په پښو کوي او هر اتني یو ((میر)) هم لري، چې اتني چیانو ته بولی ورکوي.^(۵) د اتني سندرې عموماً عشقي، حماسي، فکاهي او کله تاریخي یا طنزي وي چې د پښتو د شفاهي ادب یوه ارزښتمنه پانگه ده.

* * *

په دې اوسني وختو کې د سندر غاړو دوې ډلې په افغانستان کې سته او کله چې راډیو په ۱۳۱۹ ش ۱۹۴۰ م او بیا افغان نندارې په ۱۳۵۲ ش ۱۹۷۳ م او بیا تلویزیون په ۱۳۵۷ ش ۱۹۷۸ م شروع سول، نو دغو دوو ډلو ښه وده کړې ده، چې لږ و ډېر یې موسیقي ته له هندي ډوله څخه مقامي رنگ ورکړی دی:

لومړۍ: پېشه کار سندر غاړي چې هندي راگونه یا مقامي سندرې په دري ژبه یا پښتو لولي، او مشهور یې استاد قاسم (۱۸۸۴، ۱۹۵۶ م) استاد غلام حسین د عطا حسین زوی (۱۸۸۶، ۱۹۶۸ م) نبي گل (مړ کابل ۱۳۵۰ ش ۱۹۷۱ م) غلام دستگیر شیدا (مړ کابل ۱۳۴۹ ش ۱۹۷۰) د قندهار کریم کاکو (د ۱۹۳۵ م حدود) د مردان صحبت خان (مړ ۱۹۴۲ م) استاد نتهو (ژوندی) استاد سېر آهنگ محمد حسین (ژوندی). استاد دری لوگری، استاد محمد عمر (مړ ۱۳۵۹ ش) او استاد محمد اکرم (ربابیان)، غلام حسن تیراوال سرینده وهونکی، فقیر حسن وایلن وهونکی، د قندهار سلیم، د خوست میر سلام، جلیل ځلاند، حفیظ الله خیال، رحیم غمزده، اول میر، هم آهنگ، قمرگله، رحیم بخش، سارا ځلاند، خان قره باغی.

کله کله افغاني هنرمندان په فني ډگر کې د ونې پر مخ تللي دي، چې دهند په موسيقي کې هم په استادۍ منل سوي دي، مثلاً غلام بندگي خان بنگېن چې رباب يې د سرود په ډول راواړاوه (د ۱۸۵۰ م حدود) او دده زوی غلام علي خان او لمسی حافظ علي خان هم مشهور سرود نوازان وو^(۶)

دغسی هم دکشمير يو خواننده چې ستارجو نومېدئ، د ۱۸۸۰ م په حدودو کې کابل ته راغی، د ده زوی استاد قاسم جو د کابل په خرابات کې په ۱۳۰۲ ق ۱۸۸۴ م وزيرېدئ او دموسيقي په هنر کې د ونې استاد سو، چې هندي موسيقي يې د افغاني مقامي لارو سره گډ کړی او يو خاص طرز يې راو ايستی چې په کابل کې په «طرز قاسم» مشهور دی. ده موسيقي له ادب سره نښلولی دی او له فارسي اشعارو څخه به يې پر موقع داسې بيتونه د موسيقي په پرډو کې ويل، چې حسب الحال به وو. استاد قاسم ډېر شاگردان په دې طرز کې وروزل او د کابل د پنځو شاهانو د دربار خواننده و (وفات، کابل ۲۲ سنبله ۱۳۳۵ ش ۱۹۵۶ م) دده زوی استاد يعقوب قاسمي د خپل پلار د طرز مروج و او اوس استاد محمد حسين سر آهنگ د استاد غلام حسين زوی په هندي موسيقي کې استاد گڼل کېږي.

دوهم: شوقي سندر غاړي، چې مشهور يې ميرزا نظر (د ۱۹۲۹ م حدود) استاد عبدالغفور برېښنا (مړ، کابل ۱۹۷۳ م) ډاکټر صادق فطرت (ناشناس)، کریم هراتي، احمد ظاهر لغماني، ساريان، نی نواز زکريا، شاه ولي، احمد ولي، ارمان، ظاهر هویدا، مهوش، هنگامه، سيما ترانه، احمد مريد او نور.

دموسیقی آلات:

- د افغانستان د شلمی سدی په ساز و آواز کې دغه آلات مستعمل دي، چې اکثر له پخوا څخه را پاته دي:
۱. ضربی: لکه ډول، ډولکی، ډومبکی (زیر بغلي) دريه (داريال يا چنبه) ډمامه، ډوپړی (طبله) تُمبل، نغاره، منگی او تیم وهل.
 ۲. نفسي (ساهي): لکه نل (نی)، شپېلی (نای)، توله، تولکه، سورنا، بنکر، کرنا، دروئ، بین، باجه، توری (لکه شپېلی) تروم، بوغی (بوق) تیمچه، مشکی، باجه، ارمونیه، مورلی.
 ۳. اوتار (اهتزازي): لکه رباب، تنبور، غږکه (غچک)، سارنگی، چنگ، دلربا، دنبوره (دوتار) سنتور، ستار، سرینده.

مآخذ:

- (۱) تاریخ بیهقی ۸۰ د مشهد چاپ ۱۳۵۰ ش.
- (۲) تحفة البهادر/ ۳۲۲، ۳۲۵، ۳۹۶، طبع بنیاد فرهنگ ایران. غیاث ۳۶۹.
- (۳) فیض محمد: سراج التواریخ ۳/۳۹۲ د کابل چاپ ۱۳۳۳ ق.
- (۴) پوهاند عبدالشکور رشاد: د پښتو نظم عروضي سیستم (خطي)
- (۵) سیال کاکړ: فولکلوري سوغات: د کوټې چاپ ۱۹۷۸ م. کاکړی د کوټې چاپ ۱۹۷۳.
- غلام محی الدین ملگری: پښتني اتڼونه د کابل چاپ ۱۳۵۲ ش.
- حبیب الله رفیع: دخلکو سندرې، د کابل چاپ ۱۳۴۹ ش.
- (۶) نعیم کوثر: د ډهلي د آجکل مجله، اگست ۱۹۵۶ م.

(۵)

ودانۍ او معماري

د منځنۍ آسیاد معمارۍ فن له لسمې سدي څخه بیا د هرات د تیموریانو تر وختو پورې خورا غوړېدلې و، چې نمونې یې د غزني او جام او د هرات منارې او نورې ودانۍ دي. د اتلسمې سدي په منځ کې چې احمد شاه دراني بیا د افغانستان سره شلېدلې لمن راغونډه کړه نو بیا د ودانۍ فن لږ و ډېر و غوړېدلی او دلته موږ وینو، چې د کابل او قندهار او هرات د معمارانو کورنیو خپله هنر نمایی بیا په ودانیو کې ښکاره کړې ده او درې د معمارۍ ډولونه پکښې لیدل کېږي:

لومړۍ: د خراسان قدیم سبک چې د هرات د تیموریانو په عصر (شپاړسمه پېړۍ) کې تکمیل شوی و.

دوهم: د مقامي کلاوو او برجونو ښکلې ودانۍ چې مواد یې خاورې او ډبرې وې.

دریم: دهند داسلامي سلطنت او مغولي شاهانو د ودانيو اثر چې (خراساني + هندي) سبک يې گڼلای سو.

ددغو معماري ډولونو په ودانيو کې اکثر پخه خښته، اومه خښته، گچ، تيرپه، اهاک، سارو، خاوره او دای استعمالېده او د اقليمي او اجتماعي اوضاعو په لحاظ يې غټ او پلن او جگ دېوالونه او په کابل کې د لرگو ودانۍ، خوپه نورو ځايو کې د پخو يا اومو خښتو پوښښونه او زړۍ جوړېدې. د کابل په گرده سيمه کې د لرگو سره نښتې ودانۍ د لرگي د تزئيناتو سره رواج وې، خو دکندهار د پخو خښتو پوښښ چې په گچو سره نښلول کېږي، تر اوسه ژوندی دی. په هرات او شمالي سيمو کې د اومو خښتو دزړۍ پوښښونه له اقليمي اوضاعو سره مقاومت کولای سي او د کابل او هندوکش په سيمو کې چې زلزلې پېښېږي، عمومي ودانۍ له لرگو څخه جوړېږي.

د ودانيو دننه دېوالونه او چتونه په سپينو گچو يا رنگه گلکاریو او تصاويرو ښکلي کېدل، د کندهار د گچو نقاشي او هندسي شکلونه او ډول ډول گلکاری ډېرې نفيسې وې، دهرات دمقرنس سازی کار، د قدیم نفیس هنر نمایندګي کوله، د غزني نقاشانو د کابل د سيمو د ودانيو چتونه او ديوالونه په ښکلي رنگ او ډول انځور ول او کله کله به ښښه کاري هم پکښې کېده اوسپين گچي دېوالونه به په طلا يا د طلق په ټوټو افشان کېدل.

لکه چې دمخه وويل سوه، د کليو کلاوې به د پخو خټو څخه په دای (پخسه) داسې ټينګې او ښکلې ودانېدې، چې په سډيو به يې د

باران، واورې او نورو طبيعي آفاتو، سيلو او زلزلو سره مقابله كوله او نړول به يې خورا گران كار و، خټه يې داسې پخوله، چې اول به يې يومن وچه خاوره له اوبو سره گډه كړه، بيا به يې دونې سره واړوله او تر پينو لاندې به يې پخه كړه، چې بيرته به يې تول هغه يو من و.

په كابل كې د اتلسم قرن په آخرو كې د قندهار د معمارانو يوه مشهوره كورنۍ راغلې وه، چې مشري محمد ياسين معمار و،^(۱) له دوى څخه په كندهار كې د احمدشاه دراني گنبده او د چارسو لويه گنبده او د كندهار د شاه جامع او د خرقې شريفې گنبده او جامع او زړه جامع او دمير هزار جامع عمارتونه او په نونسم قرن كې د كهنډلخان جامع پاته دي او كله چې كابل ته راغله، دلته يې د كابل د بالا حصار كلاوې بيا جوړې كړې، د تيمورشاه گنبده او د تميم انصار او عاشقان و عارفان زړې ودانۍ هم د دوى په لاس جوړې سوي، د باغ بالا اوارگ ځينې ودانۍ، د جلال آباد د حكومتي باغ او د خلم د باغ جهان نما او د كندهار د منزل باغ او كوكران ودانۍ هم د دغه هنر نمونې دي.

په شلم قرن كې د دې كورنۍ معماران محمد يعقوب خان، عبدالصمد خان، غلام علي خان، عبدالله خان او په كندهار كې استاد يار محمد خان او نعيم جان وو، چې د ميرويس بابا گنبده يې په ۱۹۳۰ م جوړه كړه.

(۱) عزيزالدين وكيلى: تيمورشاه ۴۹۷/۲ كابل چاپ ۱۳۴۶ ش.

(۶)

د کاليو صنعت

د نونسم قرن تر نيمايي پورې د افغانستان د خلکو کالي، دخپلو لاسو جوړ کړي کالي وو، چې له سپنسيو او اينڅيو يا ورېنمو څخه به اوډل کېده لکه: کرباس، الچه، پټو، شوی، کېش، قاقمه، کُرک، برکه، ورېنمينه نرمه، دسمالونه، کلاغی، قناويز، لونگی، بشرويه او نور...

ددغو لاسي صنايعو مرکزونه هرات، فراه، هلمند، کابل، ننگرهار، لغمان او د شمالي سيمو کلي او ښارونه وو، خو کله چې په دغو وختو کې دهند او روس له پلوه دماشيني مصنوعاتو تجارت شروع سو، نو په ورو ورو دغه لاسي داخلي مصنوعات لږ يا وړک سول، دهرات او کابل د ورېنمينو او وړينو کالو او پټوانو

دستگاهونه و تړل سوه، د نخي ټوکرانو او کرباسو صنعت مې سو، فقط په شمالي ولاياتو کې لاتر اوسه هم فقط د چينو لپاره د ورېښمينې يا نخي الچې جوړولو صنعت ژوندی دی او په داخلي ماشيني برقي کارخانو کې د اغوستلو ټوکران دونې اوډل کېږي، چې د لاسي نساجۍ، نفيس صنعت يې نابود کړی دی.

د غزني او کابل او نورو سروسيمو د پوستين دوزۍ صنعت تر اوسه پاته دی، چې د پسونو يا د قره قل يا گيدړې او خفک له پوستو څخه ډېر نفيس پوستينونه او پوستينچې، دسکلې، جورابې يا خولۍ جوړېږي. او د ستنې په ورېښمو گنډلو گل کاريو ښکلي کېږي.^(۱)

پر کاليو باندې د قندهار د خامک دوزۍ ورېښمين نقشونه او گلونه يا د خوليو زرینې او د گلابتونو گلکاری د لاسي صنايعو يوه نفيسه څانگه ده، چې تر اوسه لاهم ژوندی پاته ده.

د کراستې څخه نفيس کوسي او کوچۍ هم په هلمند، فراه، سيستان، قندهار، غور او نورو سروسيمو کې د اغوستلو لپاره جوړېږي او د ژمي دبلاپوښ کار ورکوي. د کابل د پشمي پټو گانو صنعت د ونې نفيس و، چې په ماشيني وسايلو يې هم اوس هغسې جوړونه گرانه ده. دې پټو گانو به تور، سپين او شکري رنگونه درلودل او خورا سپک او تاوده وو.

(۷)

مفروشات

د ډول ډول رنگه اوساده مفروشاتو جوړونه د افغانستان دخلکو یو قدیم صنعت دی، چې په شلمه پېړۍ کې هم ژوندی پاته دی، داخلي او خارجي بازار لري.

۱- غالی اودل:

چې د هندوکش په شمالی ولایاتو کې له بدخشانه تر میمنې او هراته، خورا نفیسې او پنډې ټینګې د پایښت وړ رنگینې غالی جوړېږي او اوس لویې او کوچنۍ خارج ته هم صادرېږي، دجوړولو مواد یې سپڼسي، اورته، وړۍ او مختلف نباتي او معدني رنگونه دي. مشهور انواع یې موری، قزل ایاقۍ، آچه یۍ، هراتۍ دی. اکثر یې ښځې اوبې.

۲- کمبلې او تږغرونه:

دا صنعت هم له پخوا څخه ژوندی پاته دی، رنگینې کمبلې او تږغرونه له سپنسیو او اینځیو څخه اوبی، اکثر یې په هندسي او لوزي انځورونو ښکلي کېږي، چې لوی مرکز یې د افغانستان مرکزي یاشمالی سیمې دي، هغسې خو نو هرڅوک دخپل احتیاج لپاره کمبلې او تږغرونه ځانته جوړوي.

۳- کراسته:

دا هم له وړیو څخه بې له اودنې په خاصه توګه او مښلو او لندولو داسې جوړوي، چې وړې پخپله سره ښکلي او د باندې رنگینې یا ساده ګل کارۍ پرې کوي، دسپوسیمو لپاره ډېر ښه فرش ځنې جوړوي او کله چې له پت څخه جوړه سي، نو خورا نفیسه او پسته وي. په بدخشان، هلمند، فراه، او کندهار کې ښې کراستې جوړېږي، چې کله خارج ته هم صادرېږي.

د کندهار د کراستو د توشکانو صنعت دېرش کاله پخوا لا ژوندی و، چې د خونو د ژمي د فرش لپاره به یې یو راز سپین منقش او ډولي توشکان په خورا ښکلو رنگو جوړوله او خاص صنعت کاران یې لرل.

(۸)

سنگتراشي او حكاكي

د ډبرو تراشلو هنر له قديمه په افغانستان کې و، ځکه چې ددې سيمې غرونه او کانونه هر راز ښکلې او قيمتي ډبرې لري. د غزني د سپين مرمر ښکلې نمونې تر اوسه لاهم پاته دي. د هرات د تورې ډبرې صنعت او پر دغو ډبرو رازراز نقشونه او ليکونه، د گازرگاه د ځينو قبرو پر شنختو باندې د سنگتراشي او خطاطۍ بهترين او نادر المثاله بقايا دي.

په شمله سدي کې هم دغه صنعت لږو ډبر ژوندی و، په کندهار کې د سپينو مرمر او د شاه مقصود د ژيرو نفيسو ډبرو کار، خاص بازار درلود او تر اوسه لاهم دا صنعت پاته دی. د کابل، غزني، هرات، کندهار، بلخ، پر ځينو راپاتو شنختو باندې په ښکلي خط او

گل کارۍ سپين ياتور مرمر داسې ښکلي سوي دي، چې هره شنځته يې د هنر يوه ښکلې او نفيسه خوش نمايه نڅښه ده.

په دغو انځوروسوو ښويو او رنگينو ډبرو به د ودانيو دننه او دباندې دېوالونه هم ښکلي کېدل. د کندهار د شاه مقصود د ژيرې ډبرې د مشهور کان تسبيح خو په آسيا کې شهرت درلود. مساجد او منبرونه، د ماڼيو د دېوالونو لاندې برخې او ششکونه او دروازې به د سپين مرمر څخه جوړېدلې، چې نمونې يې د کندهار او کابل او هرات د شلمې سدي په ودانيو کې تر اوسه خوندي او د خط اونقاشۍ د ښکلا په لحاظ د ليدلو وړ دي او د کندهار د سنگتراشانو د کانونه په شلم قرن کې د ((حکا کانو بازار)) نومېدئ.

په دې وروستو کلو کې د ماشيني سنگتراشي ځينې فابريکې چې په بريښنا چلېږي هم جوړې سوي دي، چې له هغو څخه د کابل د خواجه ملا د حجاري فابريکه مشهوره ده^(۱).

په لښکرگاه کې هم د گرم سېر د مرمرو له کانه څخه ښکلې ډبرې د ودانيو لپاره تيارېږي.

(۹)

مسګري او آهنگري

د خراسان په ښاري مرکزونو لکه هرات، کندهار، بلخ، کابل کې د مسو او اوسپنې د کار کوونکو (پښانو) خاص بازارونه او دکانونه وو، چې دوی به د مسو یا ژيرو څخه خورا ښکلي لوښي لکه ګډوه، چلم، چلمچي، کاسې، خراغونه، پیتونسي، مجمې، د چایو لوښي، د پڼګونه او ښانکونه جوړول، پر دغو لوښو به یې ظریفه نقاشي او قلم کاري کوله، چې په خاصه توګه د غزني او هرات او کندهار او بدخشان مسګري مشهوره وه او تر اوسه لاهم په کابل کې د آهنگري او مسګري بازارونه له اتلسمې سدي څخه راپاته دي.

د اوسپنې څخه هم د کرنې مصنوعي آلات لکه یوم، کهی، تېش، نالونه، کولپونه، زنځیر، چاره، کلنگ او نور جنګي اسباب لکه

توپ، زنبورک، نېزه، توره، خنجر او څپنې د ژوندانه ضروريات او د پخلنگ لوبښي جوړېدل او دې هنرونو نوموړي استادان درلودل، چې اوس د خارجي او ماشيني مصنوعاتو سره مقابله نسي کولای او لږ لږ ورکېږي.

تر اوسه لاهم په چاريکار او د لغمان په تيگري کې د اوسپنې او فولادو څخه په لاس داسې صيقل سوي چرې او چاکوگان جوړېږي چې له ماشيني مصنوعاتو سره سيالي کوي.

د شلمې پېړۍ په سر کې د استاد پاينده خان تېر د آهنگر باشي په نامه په کابل کې د سرکاري وسلې جوړولو د اوسپنې دکار خانې مشران وو او استاد محمد عظيم يې د ۱۹۰۰ م په شاوخوا کې مشر استاد و. ^(۱)

(۱۰)

تر کاني (نجاري)

په هغو سيمو کې چې لرگي او ځنگلونه او د جوز ونې يا دتوت
ښه لرگي ډير وو لکه کابل، کونړ، بدخشان، نورستان، پښتيا، غزني
هلته د نجاری صنعت هم له قديمه پاته و، له لرگو څخه منقش د لاس
لرگي، لکړې، صندوقان، دروازي، ښانکونه او په کافرستان کې د
بوتانو مجسمې او نور د ژوندانه ضروريات جوړېدل. پخپله په لرگي
کې گلکاری او شبکه کاری او برجسته يا کيندلې نقاشي کېدل،
چې کله کله به يې د انساني ژوند مختلف مناظر هم پکښې انځور کول.
طبيعي ښکلاوې او د مرغانو او حيواناتو شکلونه به پکښې
مصور کېدل او د لرگو د شبکه کاری او رنگ کولو صنعت په ښه
ډول ژوندی و او اوس هم د ودانيو د چتو د مسطح سازی او ښکلولو

صنعت لږ و ډېر پاته دي او په کابل کې يوه د ترکانۍ لويه موسسه او کارخانه سته، چې په ماشيني وسايلو کار کوي.

په ځينو پخوانيو ودانيو کې چې د لرگو هنري آثار پاته دي، هغه دا ښکاره کوي، چې په لرگو کې نقاشي وليکنې او ښکلونې رواج درلود او د دې هنر يوه پاته نخښه د بدخشان په يمگان کې د ناصر خسرو قبادياني د مرقد د سقف په نسخ خط ليکلي د قرآن شريف آيتونه دي.

بله لرغونې نخښه يې هغه دروازه ده، چې د لوگر د خرڅ په يوه مسجد کې پرته وه او د غزنوي دورې کوفي خطونه او نقشونه يې لرل.

(۱۱)

گاولې او خپلې جوړول

گاولې د سړو سیمو یو راز پوره بوټ غوندې ګندولې پای پوښ دی، چې د غویی یا اوبښ له څرمنې څخه جوړېږي. خپلې د تودو سیمو لپاره د څرمنې له تراډو څخه په داسې ډول جوړول کېږي، چې پښې ته ډېره هوا ورسېږي. په تودو سیمو کې بل راز «خړې» موچنې هم وې، چې کله کله به په رنګېنو تارو یا ګلابتونو نفیسه ګل کاري هم پر کېده، چې زرینې موچنې، یې بللې او له دغو څخه پېښورۍ او ملتانۍ مشهورې وې.

له څرمنې او نخي سپین او دلي تاره څخه یې هم داسې موچنې جوړولې، چې ډېرې سپکې وې او «ګېوې» یې بللې، او کله به له لرگو یا خاشو یا نباتي الیافو څخه هم موچنې جوړېږي، چې هر قسم یې یو راز خاصه ښکلا درلوده.

د افغانستان په اکثر وېشونو او کلیو کې ددغو صنعت کارانو خاصې راستنې او دکانونه وو.

(۱۲)

سراجي او پالان سازي

د آس زينونه او د حيواناتو کتې او پالاتې او ځلونه جوړول د خلکو د ژوندانه او حمل و نقل لومړۍ احتياج و او په ۱۳۰۰ ش ۱۹۱۹ م چې موټر رواج موند، تر دې دمخه په هر ښار کې د سراجانو او زين او کيزو سازانو د کانونه وو، چې د آس د ښکلاد پاره به يې هم د څرمنو څخه ښکلي سامانونه جوړول. دخرو، اوبسانو او نورو حيواناتو لپاره پالان سازي او دکتو جوړول هم يو مروج صنعت و.

د خاورو د لوښو صنعت (کلالی)

د افغانستان په اکثر و سیمو کې د خاورو لوښي په څښنگ او خوړنگ کې استعمالېږي.

منګي، کاسې، غابونه، صراحی، اوخوری، کونجی، منګوتی، دکی، تغاره، من، کوزه، کنډولي، نیمني، گیللسونه او ډیر لوښي له خاورو څخه جوړوي. چې تر اوسه لاهم د لاسي کلالی دستګاهونه او د خرڅلاو دکانونه په اکثر و ښارو کې سته.

د کندهار د خاورینو لوښو د کلالی صنعت ډیر نري او ظریف لوښي په ساده خاورینه توګه راباسي. چې کله کله نقاشي هم لري د

کابل د استالف لوبښي چې په خاصو رنگه لعابونو ښکلي کېږي، د لاسي صنعت يوه ښکلې څانگه ده.

د هرات د کاشي کارۍ صنعت خو د آسيا په ښکليو صنايعو کې تاريخي شهرت لري او ددې صنعت بقايا تر اوسه لاهم په هرات او بلخ او کابل کې پاته دي.

منقش او رنگين کاشي چې په گلانو او هندسي خطوطو او اشکالو مزین دي ددغه صنعت د ودانيو د تزئين بهترين وسايل دي، چې پخوا به يې رنگونه پاخه او معدني وو، خو اوس يې جوهرې رنگونو، پخوانی اصالت ور وران کړی دی.

(۱۴)

زرگري

د راز - راز پسرولونو لپاره په ټول افغانستان کې د زرگرۍ صنعت له پخوا څخه تر اوسه لاهم پاته دی. د هرات او کندهار او کابل زرگران په هنري مهارت ښکلي پسرولونه جوړوي. په لویو کلیو کې هم زرگران وي، چې د سر، غاړې، لاسو او پښو لپاره د ښځو زیبا پسرولونه له سرو او سپینو زرو یا ژیړو یا کوټو څخه جوړوي. په دغو پسرولونو کې خال، ټیک، بادام، غوږوالۍ، پېزوان، لښتۍ، چمکلۍ، هار، نته، اوږې، امېل، وښي، پایزېب او نور ډېر اقسام جوړېږي. ^(۱)

دولتی تشبثات

تر استقلال را وروسته د افغانستان په دولتی تشبثاتو کې د هنر او صنعت لپاره دغه اقدامات په کابل کې سوي دي:

(۱) د افغانستان د صنایعو د تشویق لپاره یوه نظامنامه په ۱۳۰۲ ش ۱۹۲۳ م خپره سوه.

(۲) په ۱۳۲۸ ش ۱۹۴۹ م د تشویق صنایع اصولنامه.

(۳) په ۱۳۳۴ ش ۱۹۵۵ م د زراعتي بانک او لاسي صنایعو اساسنامه.

(۴) په ۱۳۳۴ ش ۱۹۵۵ م د سینما، تیاتر او فلم اخیستلو د موسساتو لایحه.

(۵) په ۱۳۳۸ ش ۱۹۵۹ م د معارفو د تجارتي صنایعو اساسنامه.

(۶) د ۱۳۴۰ ش ۱۹۶۱ م په حدودو کې د پوهنې وزارت یو د میوزیک مسلکي مکتب هم جوړ کړی، چې د زاړه او نوي موسیقي اصول پکښې ښوول کېږي.

- (۷) په ۱۳۴۴ ش ۱۹۶۵ م د تياتر د هنري موسسې اساسنامه.
- (۸) په ۱۳۵۲ ش ۱۹۷۳ م په کابل کې د افغان نندارې موسسه د کابل د چمن په سيمه کې د سينما، تياتر، ميوزيک، رقص او نورو تمثيلي هنرونو لپاره جوړه او اساسنامه يې خپره سوه، چې اوس ځينې فلمونه هم جوړوي او دا اطلاعاتو او کلتور د وزارت د هنر په رياست پورې اړه لري.
- (۹) په ۱۳۵۴ ش ۱۹۷۵ م د لاسي صنايعو د انکشاف مرکز جوړ او اساسنامه يې خپره سوه.
- (۱۰) د ۱۳۴۰ ش ۱۹۶۱ م په شاوخوا کې يو د صنايعو مکتب د پوهنې وزارت تاسيس کړی و، چې تر اوسه هم چلېږي او په پروگرام کې يې د رسامۍ، نقاشۍ، مجسمه سازۍ، رنگمالي، معمارۍ، نجارۍ، تزيين او حکاکۍ زده کړه داخله ده.
- (۱۱) د غلام محمد ميمنه گۍ په نامه يوه دمستظرفو صنايعو موسسه له ۱۳۵۰ ش ۱۹۷۱ م را په دې خوا دا اطلاعاتو او کلتور په وزارت کې د هنري روزنو کار کوي.